

PATHIAN LAWNG NIH
CANCER
A DAMTER KHA WH



J. P. BIAK TIN SANG

Bialamkal 2

PATHIAN LAWNG NIH CANCER A DAMTER KHAWH timi cauk a tialtu J.P. Biak Tin Sang hi keimah mi hngalh a si. Hngalh sawhsawh lawng si loin Pathian rian tuan ti tu kan rak si. 1980 kum March thla ah Khrihfabu mino kan rak dirh tii. Cu lioah a mah hi mino President ah kan thim i kei hi mino Secretary ah an rak ka thim. Atu tiang a rian tuan khawh ning le a fel ning hi a chim in ka chim kho lo. Anih hi Upadi (Law) a awngmi a si bantukin phunghram lei zong hi a ruat tukmi le a upatmi a si. Cucaah amah he Khrihfabu hruainaak Bylaw le Constitution kan rak tuah i zan khua dei te it lo bak in rian a tuan kho. A tuanmi rian ah a fel ning le a thawn ning hi tluk awk tha hrimhrim a si lo.

J.P. Biak Tin Sang hi a pum a fate nain pe 7 naak saang a si, tiah ka ti theumi pa a si. Hmailei caan saupi a hmumi pa a si. Pathian a zumhnaak zong a thawng tuk. Zumhnaak in a tuanmi ah hnabei dongh ti a nei bal lo. A thil tuahmi zoh tikah khuaruah har a si. Biaceih bawi a tuanmi a si i khuaza ramkip a phan. A phaknaak ram kip ah khua le ram a remh i mi tampi nih an upatmi a si.

J.P. Biak Tin Sang cungah Bawipa nih khuaruahhar thil a tuah. Cancer in a zawt ah hin a ho hmanh nih a dam lai tiah kan ruat lo. Keimah hrimhrim a sinah thlacampiak dingin vui khat cu ka hawi le he kan vung kal. Atu tiang ka philh khawh lomi cu **"Pathian nih a tuah khawh lomi a um lo, ka dam tuan ko lai"** tiah a mah tu nih lung thatnaak a rak kan chimh. A ti bantukin a rauh hlanah a dam taktak. Asam zong a tlong dih cangmi kha a tu cu tlangval no te ah a vun i cang than. Sehtan rian tuannaak le tukforhnaak cu Pathian nih a tei. Azumh bantuk in Pathian nih damnaak cu a peek taktak. **PATHIAN CU A SIN AH A UM.**

Biahmaithi

Cancer in ka zawt i a thi bak ko lai tiah sibawi te nih an ka timi hi mi tampi nih an rak theih cio. Kanmah ram chung lawng hmanh si lo in ram dang a ummi tampi zong nih an rak theih cio i an ngeih a rak chia cio. Sihmanhsehlaw PathianThiang Thlarau thawnaak thawngin Jesuh nih a ka damter mi zong hi mi tampi nih an theih i an rak i lawm cio thaana. Kha ka damnaak kha a thei mi hna le ka tette khaannaak tlamtling in a thei lomi hna nih cauk in tial dingin mi tampi nih an ka fial.

Cu ti cauk in vun tial ah cun Jesuh nih damnaak a ka peek lawng kha si loin tuawo a ka peek chihmi zong kha tial chih a hau hnga. Cu cu a damlomi hna caah thla na campiak hna lai. Cu ti thla na campiaak tik hna ah na thlacammi kha thluachuah ka peek lai i damnaak an hmuh lai ti in a ka ti mi zong kha telh chih a hau hnga. Damnaak a ka peeknaak lawng ka tial ah cun Jesuh nih bia a ka chimh mi kha tlaamtling lo a si hnga. Cucaah kha telh chih in ka damnaak kong tial ding kha kaa harh ngai. A thei lomi caah porhlawt ruamkainaak bantuk hna in an ruah lai ti ka phaana caah a si.


Si hmanh seh law a tu cu ram chung lawng si lo in ramleng mi hna zong nih crusade tuah ding zong an ka sawm. Cu crusade tuahnaak ah cun a bik in cancer zawtnaak in ka damnaak kong tette khaan ding kha an ka duhpiaak ngaingai. Cu caah atu cu ka vung kal khawh lonaak khua le ram mi hna zong nih **“PATHIAN LAWNG LAWNG NIH CANCER A DAMTER KHAWH”** ti hi thei hna seh law, Jesuh cu zum in **“Taksa, Thinlung le Thlarau”** a cancermi hna nih damnaak hmu cio hram ko hna seh tiah saduhthahnaak lian pi he hi cauk hi ka tialnaak a si.

J.P. Biak Tin Sang
Yangon, Myanmar
4th August, 2013

Ka Tuanbia tawi

Keimah hi 1951 kum August thla ni 4 ni ah Thantlang peng Ruakhua khua ah a chuakmi ka si. A ka hringtu hna cu Kapa Rev. Hallelujah Pa Theu a si i ka nu cu Pi Iang Tial a si. Chuaak ti unau minung pa Nga hna lak ah pa upabik ka si. 1959 kum

December ni 31 ni in Chin ram kulh khualipi a si mi Hakha khua ah kan i thial i Haka Khuathar ah kan um. 1967 kum ah High School Final campuai ka awng i 1968 kum in Acozah rian ka tuan. LL.B degree ka hmuh hnu 1984 kum in biaceihzung ah biaceih lei bawi (*Judicial officer Grade IV*) rian ka tuan. 1988 kum in 2000 tiang Myone bia ceih Bawi (*Township Judge*) rian ka tuan. Myanmar Agape Ministries hi 1989 kum 7th July ni in Pathian thlarau fialnaak in ka thok mi a si.



Kaa tinh mi

Keimah hi 1999 kum ah Cancer zawtnaak in a rak zaw mi ka si. Yangon sizungpi cancer zawtnaak lei sibawi a ngan bik mi nih A rauh hlaan ah a thi hrimhrim lai tiah a rak ka ti mi ka si. A sinain 8th January 2000 ni ah khan Pathian nih damnaak a ka peek. Cu ni cun ni hin ni tiang tha te in ka dam. Dam sawhsawh lawng si lo in amah Pathian rian kha tha te in ka tuan ter khawh. Cu caah hi cauk ka tial hnawh chan mi kaa tinh mi cu *hi cauk a reltu vialte nih zeizong vialte thil ti kho tu Pathian kha i bochan in taksa, thinlung le thlarau damnaak an hmuh khawh cionaak hnga caah a si.*

Ka hngawng aa phun dang

1999 kum October thla ni 13 ni ah khan a si. Atu Yangon, Hmawby, Tatkyyigon i a ummi hna Disciple Ministries a hruiatu ka fa upa bik Rev. Dr. Peter Za Hlun Thang (Pahlun) le a nupi Rev. Rebecca Sun Zing (Sunte) hna cu American tlawng dinginvisa an hmuh cang i kal ding an si cang caahvung len taak i thlacam piak ding in zingka tein kan kal lai, tiah a zan in ka thaisungnu Pi Tuan Zing he kan i tiim. Cu lio hrawng i American kalnaak nawl rak hmuh cu a sunglawi ngaingai. Culio ahcun American kal khawhnaakvisa cu a mi kip nih an rak hmu kho lo. Kan Kawlram Cozah cu Ralkap cozah a si lio a si caah le cu lioah cun Kawlram cozah nih American cozah cu an huat tuk hna. American kalnaak nawl a hmumi hi an rak tlawm tuk hringhran i anmah acozah minung ralbawi pawl le an hrihruai hrimhrim cu American kalnaak nawl a phih bak in an rak phih ve lio hna caan a si.

Cucaah, cu lio i American kalnaak nawl rak hmuh cu a um bal lomi thil um bantukin, khuaruahhar thil pakhat bantukin rak ruah a si i a rak sunglawi tuk hringhran. Atu hna cu a mi kip ti awkin USA kalnaak nawl cu an hmu cio ko i a va sungasai lem ti lo hi mu. Zingka te in kan kal lai kan ti caah kan i ngeih maw zaidik khuaceu vikvak ah khin kan nupa kan tho veve cang. Kan thawh i thla kan cam dih caangka in ka hmai ka vun i phiah colh. Ka hmai ka vun i phiah pah ah khin ka or ka vun i muai. Cu ka or ka vun i muai ah cun vui dang bantuk si ti lo in a bo nawn in ka van theih. Vui hnih vui thum ka vun i muai ah a bo taktak ko. Kan nu kha ka or hi vun zoh tuah, hma maw a si zaidah a si hnga, a fah le ka theih tung lo, a bomi a lo ko e, tiah ka vun ti. Khoi, tiah a vun ka zoh i a vun muai ah cun a bomi a si ko hi ta a faak maw tiah a ka hal. Afaak bak lo e, tiah ka ti i kan fale sinah cun an umnaak Yangon, Hmawby, Tatkyyigon ah kan vung leng hna. Kannih kan umnaak cu Yangon, Hmawby, Wanetchaung khua ah a si ve.


Seekhaan kaa piahnaak

Kan va phak ka ah cun ka hngawng a bomi cu a ruah awk hmanh thei ti lo in American an kalnaak ding kong le zeidah nan rak kan phorh te lai cu ti kan ceihnaak ah kan philh diam. Kan tiin lai ti in kan vun i thawh ah kan nu nih a vun chim. Kan fanu Sunte nih cun khoi hnik tiah a vun zoh. Zoh sawhsawh lawng si lo in a kut in thaa tein a vun ka muai i a ka hmeh pah. A fak maw ka pa tiah a ka ti i a fak lo tiah ka ti. Mah tikah khan a lung a hring i ka pa daithlaang lai ucih **seekhaan** ah vun i piah colh a ti i tangka a ka peek taa. *Sunte (Rebecca Sun Zing) hi a fim bakmi nu a si. Kan fapa Peter Za Hlun Thang nih hin hung ka thiitpiak u law nucan ah kaa hman lai. Amah nan ka thiitpiak lo ahcun ka lolak sual lai, tiah a rak kan ti caah an pahnih Bible siang inn an kai lio veve an dih hlaan a si na tein kan rak thiitpiakmi a si. Kanmah zong nih cun kan fa a si ko nain a fim bakmi le nu le pa tlaihchannaak le dawtnaak a ngei tukmi, Pathian zong a duh tuk i Pathian aa bochan taktakmi, thlacam zong a thawng ngaingaimi a si caah fa ah ruah loin nucan in kan ruah ve ko).*

Cancer ka si ko cang

Seekhaan cu kaa piah i hmakhat te ah an hngalh lo caah seekhaan tam tuk ah an ka thlen lengmang. Fawi tein cancer a si zong cu an thei lo. Ahnu bik ah a bomi kha an ka hlai i zawtnaak thaa tein an kaw l cikcek hnu ah cancer na si an ti. Si zung zong cu kaa dangdang ah thiial lengmang ka si. A donghnaak i cancer na si ti i cancer sii ronh in mei ii an hun ka em taktak ah cun ka sam zong a tlong dih i lukolh dih in ka um ko cang. Ka sam an tlongh zawn hmanh ka thei lo. Cancer na si ti in ka zawtnaak tha tein an hmuh khan cun siinn dang i um ti loin Yangon siizung pi cancer ward bak ah an ka chiah cang. Ni khat hnu ni khat that lei um loin ka zual chin lengmang i rawl ei cu chim lo, ti zong

ka ding kho ti lo i ka cil hmanh ka dolh kho ti lo. Ka hnar in ti le ovaltin tehna an ka ronh ceu khi ka si ko cang.



Mrs. Tuan Zing nih ovaltin a ka ronh lio

Na cancer zawtnaak level-3 a phan an ti

Mi nung mui cu ka keng hrimhrim ti lo i ka fa le tiang hmanh nih ñih zoh khin an ka zoh pah ko cang. Cuticun thih hngaak in ka um ko. Cu ti ñihnung le fih awk tlaak in ka um hnu cun siizung sayamah te zong nih ñhaa te zoh le sii chunh sii peek phun khin zoh ti loin ka thih hngaak khin an um ve ko cang. Kha ti ka zawtnaak a hung zual chin lengmang khan ñhaa tein ka zawtnaak cu an ka chek ñhaan i ka zawtnaak kha **level-3 a phan cang** an ti. Cu caan hrawng lioah cun cancer a simi cu level-2 a simi tiang lawng hi nunnaak chanh khawh dingah ruahchannaak ngeih khawh le khamh khawh arak si i, level-3 cu an dam kho ti lo tiin an rak ruah lio caan a si.

Cancer zawtnaak level-2 a simi nu a thi

Cu ti cancer zawtnaak in sii inn i ka ih lio caan ah cun a hngawng ah cancer a rak si vemi nu pakhat Bible sianginn a kum hnihnaak a kai lio minu a rak um ve. Cu nu cu Chin miphun a si ve i Natchawng khua mi a si. Cu nu a zawtnaak cu level-2 lawng a rak si. Sibawite le sayamahte nih tha a tein an zoh an thlop ko nain ka dam kho bal lai lo, tiin hnabei dongh in inn ah ka tiinpi ko u, tiah a rak ti hna i an tiinpi. Cu an tiinpinaak caan rau lo te ah a rak thi. Cu bantuk in level-1 lawng a simi hna zong siinn hrimhrim ah a thi i an tiinpimi hna zong an tam tuk hringhran.

Cancer sizung um cu tih a nung i a har ko

Cancerzawtnaakin azawmi hna sizung um cu a har ngaingai. A dang zawtnaak in a zaw mi hna he cun aa lo hrimhrim lo. A cheu cu hngawng cancer cun a zawmi cu kan si i a cheu cu pawpi caner zong an um. Cu lakah cun hnuk cancer hna an um i ngaaknu no tete zong hnuk cancer i a zawmi cu an hnuk hna an hleh piak hna. Nau-inn cancer hna an um i fa ngei rih lomi nu mino te an si zongah an nauinn a cancer hnu cun zeiti tiaw k a tha a ti lo i an nauinn hna cu an chuahpiak ko hna. Nu an sinaak saan tlai ti loin fahring kho ti lo dingin an nunnaak hman ding an si ko cang. A cheu pa hna cu an chia tha ah a cancermi hna an um i a cheu nu hna zong an eek eeknaak hna le an chia tha hrimhrim i a cancermi hna zong cu an um ve. Puan hna thonh awk tha tung loin a ummi hna cu vun zoh ah tihnung, fihnung, zohchia le zaangfah hruai hi an tam tuk. Khat lei kam in a hnar ah a cancermi hna, a lei le a kaa ah a cancer mi hna zong zoh ah tihnung tuksapur tuk in an um i rawl ei kho loin an thaw dih a hngaakmi hi an tam hringhran.

Cancer zawtnaak nih hin mi a hrial lo

Cancer zawtnaak nih hin mi thleidannaak a ngei lo i mi a hrial lo. Keimah cancer sizung ka um lio ah cun misifaak tete hi tampi an um ve nain mi rumrum le Bawi nganngan le reng sangsang a simi zong cu an um ve. A cheu cu an si a fah tuk ah sizung i an um khawhmi hmanh kha an i duh deuh dahra ti awkin hei zoh chih ding khin a ummi zong cu an um ve. Zeicahtiah vawlei lei bawi nganngan a simi hna le mirum tukmi a simi hna cancer zawtnaak in siinn i an um ve tikah an ei khawh lomi tirawl le an i aih duh ti lomi thilpuan hna kha an thenh pah hna i an i nuam ngai hna. *A cheu a rum tuk tung i cancer an hung si tikah an ngeihmi zong an ei kho ti lo i a thlum al hmanh an din khawh ti lo tikah nunman kan ngei hrimhrim lo ti kha an i hngalh i dam hi a sunglawi bik tiah an ti cio ko hna.* Cancer nih hin mi zehmanh a hrial lonaak cu keimah ka um chung hmanh ah cancer zawtnaak in hngakchia mino tete hna, ngaknu tlangval aa cheih bit saling a simi hna, nutar le patar a simi hna, ca thiamthiam a simi hna le sianghleiruun (College) a kai liomi hna, sianginn kai kho ve loin misifaak tukmi hna le, cathiam a si i bawi ngan pi a tuan liomi hna zong cancer nih cun a thuat len ve ko hna i sizung ah cun an um ve ko. Cu lawng si loin ramuk bawi a simi hna le siangpahrang a simi hna tiangin a tlaih hna i thihnaak lam ah a hruai hnanaak hi nifatin tadinca in theih a si. *Cucaah cancer zawtnaak nih hin mi zehmanh hi a hrial hrimhrim lo. Tlaih a duhmi hnapaoh cu a tlaih thluahmah ko hna.*

Ka cancer zawtnaak a zual tuk cang

Ka cancer zawtnaak cu an chek thaana tikah level-3 a phan ti cu a si i a dam kho ti lo dingin ruah cu ka si ko cang. Tirawl zehmanh ei kho ti lo in ka um caah ka der ning cu a chim awk ruam a um ti lo. Job nih a dernaak kong a chim mi kha ka ruat. Job nih cun *“ka ruh cu ka cuar lengah an fong i ka tanglei*

hmur cu ka ha in kaa seh” (Job 19:20) tiah a rak ti ve.

Kei zong cu ka der lawng si lo in sibawi te hmuh ning ah cun thih hngaak inn ka um ve ko cang. Ka chung le hna zong nih a dam ti lai lo ti in an ruah ve ko i cu lio ah cun Phillipines i Bible sianginn a kai liomi ka fapa hniang David Lal Awi Sang tiangin rak tlung ko, tiah an rak cah i a rak tlung ve.

Ka zawt chungah a har bik in ka ruahmi ni

2000 kum January zarh khatnaak ni zing 7th January, 2000 ni cu ka caah a har bik ni ah ka rak ruah. Rawl ei kho lo le ti hmanh ding kho loin ka um cu thla thum chung lut a si cang. Tidin hi cu din khawh lo zongah a leng in a chungah mah nih vunrawn a si i rawn lo le din lo ah cun a dolh awk le dolh lo awk zong cu a um lo. Asinain kan kaa in a chuakmi cil cu dolh a hau tung, cil vui khat vun dolh ding hi a har tuk hringhran. Cu ni cu ka thi ko cang lai, tiah ka ruat. Ka or chungah khan thihnai maw, asiloah khak maw ti bantukin a dar pi khin a ka khar. Fih zong a nung, dolh khawh le a si lo, chaak khawh zong a si fawn lo. Hell an ti i hi hi naakin a har deuh hlei lai lo, ti ruat tiangin ka tuar. Sayamahte zung an kai lai kha kaa ngaih tuk. Zei ti tal in an ka tuahpiak lai i ka dam ko lai ti ka ruat tuk ko nain an hung kai i zoh an ka duh ti lo ai!!!! Aka cawngtu nih duty a chiahmi sibawi le sayamahte cu an auh len hna zongah kannih ti khawh ding a si ti lo, a tuah awk zong kan thei ve lo, nihin cu sii bawi pi round ni a si i sibawi pi nih a zoh te ko lai, an ti i ahohmanh nih an ka zoh lo.

Cancer sibawi ngan bik nih a thi lai tiah a ka ti

Cu lio i Yangon cancer sizung pi i a ngan bikmi sibawipa cu Dr. Soe Aung a rak si. Sibawi pi zungkai lai le rat lai cu kaa

ngaih tuk. A ra lai i hnapkhaak bantukin ka or i aa kharmi pi cu a ka laakpiak ahcun ka thawchuah tal a rem deuh lai ka ti. A ka cawngtu pawl kha sibawipa a kai cang maw, tiah atu le atu te ka halter hna. Suimilam 10:00 AM tluk ah sibawipi cu a hung phan cang, tiah an ka chimh. A *round* lai cu kaa ngaih tuk cang. *Round* hlei cu um ti loin *azipaw* operation a tuah an ti hoi i zanlei 1:00 PM tiang a khaan chungin an chuak ti lo.

Ka thin cu a thlok chin lengmang. Zanlei 2:00 PM ah a mithii le a lalaang hna sibawi cawng liomi le Dr. tling dangdang hna le sayamah he tiin minung 15 tluk nih an rak zulh i an ra. Cawwnnaak ah an rak ka hman pah ko khah. A vun ka zoh i ka dang cu a ka kaau. A thin a hung tuk i *duty ciah* mi sayamah te le Dr. nu hna kha fak tuk in a vun siik hna. Hi pa hi a rauh hlan ah a thi ding a si. Zeicaah tlawmte a thaw a chuah lioah a thaw chuah remnaak nan tuahpiak lo. Cu bantuk kha bantuk sii hna kha chunh ding a si lo maw tiin fak pi in a siik hna i Mirang holh a thei rua lo, tiah a ka ruah caah a si lai, dah ka ti Mirang holh in a vun chimhmi hna cu, **“Hi pa hi thla khat chung asilole thla hnih chungah cun a thi hrimhrim lai,”** (*He will be died within a month or two.*)⁷ thaa tein pei nan zoh awk a si cu, **“min doh kah kuchinsa seih masih bu”** mi zawnruahnaak nan ngei hrimhrim lo tiah a siik len ko hna.

Duty chiahmi Dr le sayamah te nih an ka zoh duh ti lo

Sibawi pi nih cu ti a siik hna ka van theih cun ka lung i a ummi cu, a thi hrimhrim ding a si, atu hi a thi dengmang cang, nan zaang a faak lo maw, a ti hna tikah an zaang ka faak lai i sibawipi a kal le cangka tein sii an ka chunh lai an ka tuahpiak lai tiah ka vun i ngeih tuk hringhran. Asinain zei nemmam cu dah *duty aciahmi* sibawite le sayamah te cu an thin a hung tuk i ahohmanh rat an duh ti lo. Suimilam pathum a si an ra lo, pathum le a cheu a si i an ra hlei lo. Zanlei suimilam pali pahnga zong ah an raa hlei

ti lo. Ka thin a hun tuk ning hi chim awk tha loin mei alh in a alh ko. A rak ka zohmi Pu Thla Uk (Sang Cem pa) kha nang tal sayamahte vung au hna tiah ka kut in ka sawhpiak i ka chimh. *(Ka kaa cun ka holh khawh ti lonaak cu sau tuk cang kaw).*

Duty a ciahmi doctor te le sayamah te cu sibawipi nih cun faak tuk in si hna kaw an vung auh len hna i kan ra lai, sii kan chunh lai an ti ko nain an rak ra hlei lo. Zanlei 6:00 PM zongah an vung auh than hna i sayamahte ahohmanh an um ti lo, an rak tiin dih ai. Cu zan cu ka thinlung fah bu tuk in ka um. Ka dam deuh lio cu si seh law sayamah te cabuai bizu zong ka va lehpiak dih hna hnga, ti khin ka thinlung ah cun a um, ka zawtnaak fah maw a ti deuh, ka thinlung fah dik ka ti!!!


Thih lai khua lawng te ka ruat ko cang

Mah khan cun ka ruah khawhmi cu zeihmanh a um ti lo. Ka ruahmi cu ka thih hnu umnaak ding khua lawng kha Bible ka theih ningin ka ruat peng. Hi cancer zawtnaak in ka rak zawt hlan pi ah hin ka rak hrinthar cang i biakinn tampi ah crusade tuahnaak le camping tuahpiaknaak le cawnpiaaknaak ka rak ngei bal cang. Jesuh a zummi hna cu thi hmanh hna seh law an nung than lai, tiah thlarau nunnaak bia tampi ka rak chim. Crusade le camping ka tuahnaak in mi tampi zuding saei mi hna le Pathian a thei lomi khamh aa fiang lomi hna tampi nih Jesuh Khrih khamh lawmhnaak le hrin tharnaak an rak hmu bal cang. Paul nih **Filipi 1:21** chungah a rak chimmi kha i laak in, *"Hrinthar cangmi hna kannih kan pumpaak caah cun kan nunnaak in kan thih hmanh hi kan caah a tha deuh."* ti in ka rak chim pah ve theu tawn.

Asinain a taktak i a thi ding a si ko cang tiah sibawite nih an ka ti ko tikah fakpi in khua ka ruat. Karuahmi hi fanau hna caah siseh, Ministries le midangdang hna caah siseh, ruah khawh

mi dang ka ngei ti lo i ka thih hnu ah ze i tin dah ka va si te hnga. Vancung ram ka phaaknaak ding hi ze i ti khin dah a va si hnga, zeibantuk laksawng dah ka hei hmuh khawh vete hnga, timi khua lawng kha ka ruat ko cang. Ka thut khawh paoh ah khuaruah bu in ka thu i ka chung khar le a kacawngtu zong nih an ka chawn ngam set ti lo.

Vawlei lei in kei mah tinaak he khua ka ruahmi cu, “Hi tluk in vawlei lei ah biaceih bawi le special power tiang a ngei vemi pa, sayamah te hmanh nih ze i ah an ka rel ti lo mu”, ti hi a si i keimah te in ka thin a hung chin lengmang. Ka thin a hun tuk ruang ah sock hmanh ka ngah deng ti awk ka si. Cu ni ka thin hun tluk in cu hlan ah ka thin hun ka thei bal lo.



Thih lai khuaruat buin ka thu

Atu tiang zongah a hung than ti lo.

Jesuh ka sinah a ra

Hi ni ka thinhunnaak le ka temtuarnaak vialte, chun ah ih khawh bak tung lo i zan ah tuante i thithlup in kaa hngilh khawhnaak zong cu Bawipa Pathian khuakhannaak le remruahnaak lawngte an rak si. Ni dang ah chun i thi ko i kaa hngilhmi kha chun nitlaak tein ka thin hun tuk ruangah cun hngilh kho lo in ka um ai. Zan dang i hngilh kho bak loin a um tawnmi kha chun ka thin hun tuknaak nih maw a ka runh zeidik, cu zan cu nazi 9:00 PM hlaan ah kaa hngilh colh ko.

Ka hun i hngilh le hngilh lo ti ah khin Jesuh kha ka sinah a rak ra. Hi ti Jesuh ka sin i avun rat i ka hmuh hi a vui hnihnaak a si. A hlaan ah hin Jesuh hi ka rak hmuh bal. Civui tuah lio ah faak tuk in ka rak zaw i Bawipa, damnaak ka pee, na ka damter lo ah cun zeizong thil ti kho tu tiah kan zumhmi Jesuh hi na um lo a si lai. Nangmah na um taktak ko a si le kan zumhmi hi Jesuh nangmah na si ko ah cun *"atu ah hung ka damter law Civui pi le meeting zongah hin kaa tel ve khawh naakhnga nangmah van i phuang ko,"* tiah thla ka rak cam. **Cu zan ahcun Jesuh cu a rak raa i damnaak a rak ka peek bal.** Chun ah hmuh lo in zaan ah ka zawt lio ah mangcanghlan thiamthiam in ka rak hmuh mi a si.

Jesuh nih cun, *"Na dam lonaak kong le na thin hun le na sining, sayamahte i sii an in chunh duh lo ruang i na thin a hun ning vailte kha ka theih dih ko. Vawlei cung fimthiamnaak le sii le sibawite naa bochan tuk hna hi ta. Sibawite nih thihnaak nunnaak taktak cu an tuah khawhmi zehmanh a um lo. Sibawite nih nunnaak taktak hi pee kho hna seh law anmah siibawi pawl hna khi an thih kun hnga maw? Vawlei cung sii le ai zong hi damnaak tling taktak le nunnaak pee kho tu taktak cu an si lo."*a ti. Cun *"Keimah tu hi rak ka zum law ka bochan. Na ka zumh i keimah na ka bochan ahcun hi ti hin na dam ko lai,"* a vun ka ti vial bak ah khin ka lung a hung fim i ka hun i hlau. Cu ti ka hun i hlauh ah cun ka dam dih ko i keimah ningte khi ka si ko. Ka cil ka vun dolh i a fah cu chim loin ka cil kha a rak thaw tuk. Lakphak ti le a-ee a phunphun kan din i a thawt kan theihmi bantuk khin a thaw. Kaa lawm tuk hringhran. *Bawipa i bochan a herh ning tehna le a that ning, amah kha lungthin dih-umnaak in a zummi vialte hna caah zeizong thil ti khotu a sinaak le zawtnaak vialte damter khotu a sinaak, mithi hmanh thawhter khotu a sinaak vialte kha mithmuh kuttongh in ka thinlung chungah fianhnaak le hngalhternaak in a vun ka hngalhter dih.* Mah ah cun Bible caang pakhat kha ka thinlung chungah aw in avun ka theihter i,

minung chimh baktuk in a ka chimhmi Bible caang cu hi hi a si:

Isaiah 53:5

“Sihmanhsehlaw hma a in cu kan sual ruangah a rak si i tuknaak a huah cu kan that lo ruangah a rak si. A inmi dantatnaak in luatnaak kan hmu, an tuknaak vual in damnaak kan hmu.”

Hi Bible caang aw in a vun ka chimh ah cun ka vun i hlau i ka thinlung a hung fiang put. Mah cu ti ka vun i hlauh kha zan suimilaam 12:00 PM tluk a si. Ka vun i hlauh i ka lung thaa tein a hung fim ah cun ka van i nuam tuk. Ka cil ka dolh khawh i ka thawchuah zong a hong rem tuk. Ka mang a si rua, tiah ka van ruah nain ka cang hrimhrim ah ka thawchuah a rem i ka cil zong thaa tein ka vun dolh khawh. Vui hnih khat dolh lawng si lo in ka cil ka vun khon i vui linga te ka dolh. Cu cu mang zong si ti loin ka cang bak te cu a hung si cang. Ka dam taktak khi a si ko. **Halleluia!**

Jesuh nih keimah na ka zumh i na ka bochan ah cun hi ti ning hin na dam ko lai, tiah a ka ti tikah Jesuh cu ka zumh ko tung, a zei ti zumh dah a si rih hnga aw, tiah ka ruat. Ka lung chung dihlak khan Jesuh kong lawng te khaa ka vun ruat cang. Jesuh nun chung i khuaruahhar a sermi thil le kum hlei hnih chung thi chuakmi a damternaak, mizeng a damternaak le mitcawmi le kebeimi hna a damternaak hna, mithi tiangin a thawhternaak hna kha ka ruat dih. Cu lio i fak khun in ka thinlung chungah rian a tuanmi cu kum hleihnih chung thi chuakmi a damternaak Bible caang kha a si. Cucu hitihin a si:

Matthai 9:21

“Apuan hmanh kha ka tongh khawh ahcun ka dam ko lai,” tiah a lungchung in a ti.

Matthai 9:22

Jesuh cu a hun i mer i minu a hmuh tikah **“Ka fanu, na thin phaang hlah! Na ka zumhnaak nih an damter cang,”** tiah a ti. Cu caan te ah cun minu cu a dam colh.

Cucaah ka thinlung chungah **zumh taktak** a hau timi kha ka hung fiang phuk ko cu ta. Mah cun Bawipa kan zumh ko ee, tiah ka ka in ka chim i zumh khawhnaak khua zong cu a phunphun in ka ruat pah. Cu ti khua phunphun le Bible cabia te hna ka ruah pah lioah cun lo ko in ka hun i hngilh diam than.

Jesuh a vui hnihnaak ka sinah a ra

Cu ti ka vun i hngilh tlawmpal ah cun Jesuh cu ka sinah a vui hnihnaak a rak ra than. “Keimah na ka zumh lo i, na ka bochan lo i, siibawi thiamnaak le sii lawng naa bochan hna ah cun hitihin na si ko lai i na thi hrimhrim ko lai,” tiah a hun ka ti pah ah khin ka vun i hlau than. Ka hun i hlauh ah cun ka or cu a hlaan naak hmanh khan a pit chinchinmi a lo i a fah zong a faak tuk hringhran. Celh awk bak a si ti lo. Hi ti ningin ka si ah khua hmanh ka dei kho ti lai maw ti ka lung ah a um. Ka or i aa khar ka timi kha a hlaan naak hmanh in aa khar deuhmi a lo. Fih a nung tukmi cil le hnapkhaak aa hmawm pengmi pi bang khin ka um ko. Ka celh hrim lo i “Jesuh kan zumh tuk ko, nangmah lawng kan bochan ko,” tiah ka hun ti. Aw chuak cun ka holh khawh lo caah ka thinlung chungin ka chimmi kha a si ko. Cu ti ka lungchung dihlak tein Jesuh kan zumh i kan dawt ko, tiah ka hun ti pah cuahmah ah cun thlarau nih a van ka thlim i ka vung i hngilh riangmang than ai.

Jesuh a vui thumnaak ka sinah a rak ra than

Cu ti caan tlawmpal te ka vun i hngilh lio te ah cun Jesuh cu a vui thumnaak ka sinah a rak raa than. Jesuh nih cun “Joseph,

nangmah le na chungkhar nih thla nan camnaak vialte le ngak̄tah fa le hna le khrihfabu kip nih mitthli he thla an camnaak vialte kha ka theih cang,” cu pinah nangmah hrimhrim nih “kan zumh taktak na ka ti i na ka zumh bantukin damnaak kan peek cang caah tho law na ihphah kha zual cang u law inn ah òin cang ko u,” tiah a vun ka chimh òhaan. Tha tein ka van i hlau i dei lei suimilam 3:00 AM lawng a si rih. Ka vun i hlau i ka dam diam ko cang. Ka or i hnapkhaak bantuk a um ka timi zong kha zeì hmanh aum tilo. Ka zawtnaak le a faakmi vialte kha khoika i an tlaw ka thei lo, Jesuh thil ti khawh òhawnaak thlarau nih a chem dih hna ai. Kaa lawm tuk, ka van i lawm tuk hringhran. Haleluiah!

Ka dam taktak ko. Mi dam kel te ka si ko cang i amah belte ka holh kho rih lo i ka cil zong cu duh taw̄k te cun ka dolh kho lo. Tlawm tete lawngin ka cil cu ka dolh khawh rih. A ka hngaktu ka chung le vun hlauh i thawhter kha kaa ngaih tuk nain a tuan tuk rih i ka hlau rih hna lo. Keimah pi lawng ka tha a nuam i ka ni ka merh pah, ka cil kha tlawm tete in ka dolh pah.

“Jesuh kan zumh ko. Zeizong thil ti khotu na si hi kan zumh chin lengmang, Jesuh kan daw̄t tuk, Jesuh kaa lawmtuk, Jesuh kan daw̄t tuk,” tiah ka lung chung in ka chim. Ka tha a nuam chin lengmang. Cancer zawtnaak a ngeimi vialte nih siseh, a dang zawtnaak a phunphun a ngeimi vialte nih siseh,

Jesuh na ka damter caah kaa lawm,

kaa lawm tuk,

Jesuh kaa lawm tuk,

Jesuh kan daw̄t tuk tiah *cat-lo bak in chim lengmang cu damnaak hmuhnaak a hrampi hrimhrim a si, tiah ka ruah*). A dam lomi vialte nih chim peng hraam ko u, tiah kan sawm hna.

Ka pum chung i ka tlaamtlin lonaak vialte le ka thadihmi tehna, ka lung a mitmi tehna kha dutdut in ka tha an hung tlung thluahmah ti ka vun i theih chin lengmang i ka vun i nuam chin

lengmang. Keimah te lawng cun kanih le kamerh pi lawng ka si ko cang.

Ka hnaar in sii le tirawl an ka ronhnaak kha phoih ka fial hna

Mah kha khan Jesuh nih a ka damter cang caah ka hnaar in a ti a hang le sii an ka ronhnaak kha Jesuh min in phawi a hau ti kha ka thinlung chungah a hung chuak. Jesuh kan zumh ti bu in vawlei sii le ai tehna kha i bochan le hman ka duh ti lo. *(Hi cu cancer in ka damnaak caah keimah zumhnaak le duhnaak a si i cancer in a zawmi hna le zawtnaak dangdang a ngeimi hna, sii-ai hman i vawlei sibawi te i bochan hi a hmaan lo ka ti duhnaak a si lo).*

Zinglei suimilam 4:00 AM a hung si khan cun Philippine in a hung tlungmi ka fapa David Lal Awi Sang kha tho law kan peekmi ca hi Rev. Lian Hre sinah va pee tuah law ka hnaar in rawl an ka ronhnaak peep hi thlacam pah in zuuk seh law kan tiin lai, tiah ka ti. Dei lei suimilam 3:00 AM hnu cun kaa nuam tuk i kaa hngilh khawh ti lo caah hi ka ca tial mi hmaanthlaak kan benhmi hi ka ihnaak in ka bawk i ka bawh bu cun ka tial. Ka fapa David cu ka hlauh chih leng mang caah dei lei 4:30 AM in a tho ve i Rev. Lian Hre te inn ah cun mah hi ca ka tialmi va piah ah cun a vung kal. An thawh rih lo caah caan tlawmpal te a rau nawn i zinglei suimilam 5:30 AM tluk ah sizung ah an rak phan. An rak phak le cangka te in mah hi ca ka tialmi hi ka vun piah. Ka vun piahmi ca ka tialmi cu hitihin a si: *(Ka ca tialmi i Pa Hre tiah ka timi hi UPC Pastor a si i Kawlram a um lioah phung chim minthang ngai pakhat a si. Keimah he phunkhat kan si i unau taktak bantukin ai dawmi kan si. A tu cu American ram Dallas Texas ah an chungte in an um ve cang i Chin Revival Church ah Senior Pastor a tian liomi a si).*

Pa Hre,

“Pathian sinah a dam cang, Damnaak na peek cang caah kan i lawm, Rawl zong a ei khawh cang caah kan i lawm, ti in thla nacam lai i an ka rawnmi peep hi Jesuh min in na zuh lai, Pathian sinah lawmhnaak bia kan chim lai” tiin ca ka tial mi cu a si. (Mah hi ca ka tialnaak hi cauk te in a si. Bia ka chim khawh ti lo caah chim ka duhmi paoh kha cauk ah hin ka tial i ka hmuhsak hna. Mah cucun ka duhmi cu an ka tuahpiak. Atu tiangin cu cauk te cu roca bantukin kaa chiah peng ko. Hmuh a duhmi ka sinah rak zoh khawh a si).

Pa Hre 3.1.2000
Pathian sinah a dam
cang. Damnaak na peek cang
Caah kan i lawm, ti in
rawl zong a ei khawh cang
caah kan i lawm ti in
thla nacam lai i an
ka rawnmi peep hi Jesuh
min in na zuh lai.
P.S. sinah lawm
naak bia kan chim
lai.

Rev. Lian Hre sin ka tialmi ca

Rev. Lian Hre nih peep a ka phoih piak duh lo

Ka cañalmi ka vun piah ahcun a lau tuk i a khuaruah a har tuk hringhran ko. Zeitindah sibawi ngan bikmi i an tuahmi cu kan phoih ngam lai. Kan bia nan ngai lo, an ti lai i siinn hna in an kan tumter lai lo maw ka u, a si kho bak lo, thla tu kan cam ko lai i peep tu cu ka zuk ngam lai lo a ka ti. Mah cucun hitihin a bia a vun peh than. Jesuh na sinah a rat i damnaak kan peek tiah an timi hi a si ko lai. Azumh zong kan zumh ko. Asinain nangmah lawng nih naa theih rih i midang caah mithmuh kuttongh ti bantukin na dam rih lo.

Jesuh nih theipi a tlai lomi chiat a serh ah khan aw, Jesuh le a zultu hmuhnaak ah cun kha theipi kha a thi colh ko nain midang hmuhnaak ahcun a thi colh lo pei tiah, nangmah ruah ning le Jesuh mit in cun na dam cang nain sibawi mit-hmuh ah na dam rih tung lo le a dam cang ti fiannaak mithmuh kuttongh in fiannaak, ti din khawhnaak, rawl ei khawhnaak ti bantuk a um rih tung lo le na peep cu kan zuuk ngam bak la loh, tiah a ka ti chih. Ka kaa cun ka holh khawh lo caah ka kut in ka zuhpiak ko, Bawipa nih damnaak a ka peek ko cang, tiah ka ti chih lengmang ko nain a ka zuhpiak ngam lo i thlalawng a ka campiak i zing suimilam 6:30 AM tluk ah a tiin diam.

Keimah te in sii le tirawl an ka ronhnaak peep kaa phoih

Añin mi thlah pah ah khan kan nu cu thil suuk ah leng ah a chuak ve. Ka fapa David kha zingka an lakphak din ding cawk pah in Rev. Lian Hre cu an inn tiang a va thlah than. Keimah lawng te ihnaak khaan ah cun ka um. Jesuh nih damnaak kan peek a ka timi kan zumh ko, ka ti cangmi sibawite tuahmi le sii ronhmi i rinh thiamthiam pah cu ka duh hrimhrim ti lo. Bawipa nih damnaak a ka peekmi kha a tlaam a tling kho lai lo, tiah ka ruat peng. Jesuh nih damnaak a ka peekmi ah khan zakhat ah

zakhat (100%) in i hngat ka duh peng. Kaa lawngin si ti loin tuahnaak (*Lehtuaih*) hrimhrim in langhter kha ka duh cang. Kha lawngah khan Jesuh kan zumh ka timi kha cohlaan ka si lai tiah ka ruah fawn. Cucaah keimah lawng te ka um lio ah keimah te in peep an ka sawhmi rawl ronhnaak le sii dinhnaak cu ka zuh ah a tha ko lai, tiin mi hmuh lo dingin vampang leiah kaa mer i thlacam pah le ka sinah a ra mi Jesuh ruat pah in sii le tirawl an ka ronhnaak peep cu Jesuh min in keimah te nih ka zuh ruangmang i ka hlonh.

Ka dawt tukmi ka thaisung a tap ruangmang

Cu ka zuhmi peep cu ka ih khun tang khung, mileeng an thutnaak zawn ah ka hei hlonh. Kha ti ka hei hlonh bak ah khan ka dawt tukmi ka thaisungnu Pi Tuan Zing (Nu Tuan) cu ihnaak khaan chung i a hung luh he khan a vun i tong i a molh cang ko rua, thih nih a naih cang tiin a tap ruangmang. Na lung a fim maw zeicaahdah sii le tirawl ronhnaak cu na hlonh, sibawite kan chim ngam ti hna lai lo i tihaang tal kan in ronh khawh ti tung lai lo. Tihaang tal kan in ronh khawh lo ahcun na thi ko lai lo maw. "*Thihtaak na ka duh ko tih,*" tiah a mitthli a beel cung tolh pah khin a aw zong ther lengmang in dawtnaak thin hun bu aw in (Kawl nih cun *karuhna dawtah* an timi aw khin) a vun ka ti. Ka dawt tukmi kan nu nih cu bia cu tah aw thlaam le hrawmhrol khar bu in a vun chimmi bia ka theih tikah a celh in ka celh lo. A ka dawt tuk ti hi ka ruat. Kan nu nih hin a ka dawt tuk. Amah nih tlingkhaandaang cung i kan zau zawn ah hin, a ka ti tawnmi cu "*Cucung*" (*dawtnaak in a ka auhnaak a si*) kei ka caah cun ka va si loin ka taa na si i ka pa zong na si, tiah a ka ti theu tawn. Asinain keimah caah cun kan nu si loin "ka nu" a si hrimhrim ti in kaa ruah ve mi a si. Hi ti ning hin nu le va cu rak si ding hrimhrim kha Jesuh zong nih a kan duhpiak).

Ka dawtmi kan nu a nunnem ning le biafaak zong a chim ve lo ning, sahlawh rualchan unau hna caah a va that tuk ning, nu rualchan le pa rualchan a hei thleidan lo ning, a fale hna le a tule hna ca tiangin a va thlum-al tuk ning le mi zehmanh nih an tlaihchan ning, atu ah fa pali le tu pakua kan ngeihmi hna chungah pakhat hmanh thleidannaak um lo tein an zawn a hei ruah ning hna le chimh cawnpiak a va thiam ning le a hei dawt tuk cio hna ning ka vun ruat thaana. Kha ti keimah ruang i a mitthli tlaakmi ka hmuh tikah thih taak lai cu ka siang hrimhrim lo. Cucaah ka kaa in ka chim kho lo nain ka lung chungin Nu Nu kan dawt tuk, kan dawt tuk ko, kan thih taak bal lai lo, tiah ka vun ti ve. Kan nu lunghno bu mithmai le a aw ther le a dawtnaak awchuah he tah aw in bia a vun chimmi cungah lung hno ngaiin hei um ding ka va si ve ko nain Bawipa nih damnaak kha a ka peekmi a si caah lunglawm le hmai panh te khin, "a hau ti lo ka dam ko cang, Bawipa nih damnaak a ka peek cang na ngaih chia hlah," tiin ka kut in ka hei piah i ka hei hnemh.

Dawtmi thaisung aa lawmh tuk ah a zapei aa bengh

Mah cun ka cil ka dolh khawh cang tiin ka cil cu kan nu hmuh hngaana ah cun dolh ka vun i zuam i har nawn in ka vun dolh khawh. Cu lawng si lo heh ti cunvun ding tuah tiah ti cu hrai in a mah theng te nih a vun ka dinh i ka vun dolh khawh thaana. Cu ti ka vun dolh khawh a vun hmuh tikah cun a vun i nuam tuk hringhran ve. Cu ti a vun i nuamh tuk ah cun ruah lo pi in a kut a vun bengh. Ka dam hi aa nuam tuk hringhran ti ka theih. Kan nu hi miholhtam a si lo. Miningzak phun deuh a si i a duhmi hmanh hi fawi tein chim a hmang mi a si lo. Azawtfahmi hmanh a in in aa in peng i sia ruah tuar in tuar a hmangmi a si. Khati a lunglawmhnaak alanghtermi khaa a nuam tuk hringhran i holh in a chim khawh lo caah a pum in a piah ti kha ka theih tuk.

(I lawmh awk hrim cu kan si. Camipuai awn tehna hmanh

ah kan i lawm kan ti i kan zapei kan bengah. A tenau tukmi bawlung chuiah kan zoh tik hmanh ah kan t̄anhmi hna nih an tei caan hna paoh zongah kan zapei kan bengah a si ahcun, damnaak kan hmuh tikah zapei bengah in i lawmh awk, Jesuh ah hrin̄thannaak le khamh fiannaak, khamh lawmhnaak kan hmuh tikah zapei bengah le Bawipa kaa lawm tuk tiaa a au ding hrimhrim kan si. Kan i lawmhnaak cu langhter hrimhrim ding kan si cu mu. Khamh lawmhnaak na hmuhmi ah siseh, na zawt tik i damnaak na van hmuh t̄han tikah siseh, Jesuh sin i lawmhnaak chim le lawmhnaak langhter khawhnaak na ngeih rih lo ahcun zeimaw chamhbaunaak na ngei rih tinaak a si cu.)



Ka hnar in sii ronhnak peeng kaa poih hnu

Jesuh sinah thlah lo tein lawmhnaak bia ka chim

Ka holh khawh lo bu in thlarau nih a ka chimh mi Bible biacaang kha ka chim lengmang pah. **“Jesuh kaa lawm, Jesuh kaa lawm. Damnaak na ka peek i kaa lawm.”** An in tuknaak hmauvual in ka dam cang ti cu ka caah a chim a nuam tuk cang. (Careltu nang zong, na taksa, na thinlung le na thlarau dam zung zal khawhnaak ca ah chim ve lengmang ko ti kan duh).

Mah kha ti Jesuh nih damnaak kan peek cang na ihphah zual u law inn ah tiin ko cang u tiah a ka ti lio ah khan Thlarau in ka thin lung chungah bia a ka chimhmi cu ***“Jesuh an tuknaak vual in damnaak ka hmu”*** ti mi bia kha donglo in na chim lai. Na kaa hrimhrim in na chim lai i, na ka hrimhrim in ***“ka dam cang, ka dam cang”*** tiah na ti lengmang lai. Ni khat ah vui sarih let sawmsarih renglo lengmang a tam khawh chung tam in na chim khawh zat paoh na chim lai i ***“Jesuh, damnaak na ka peek caah kaa lawm, Jesuh, damnaak na ka peek caah kaa lawm, tiah na thangthat thluangthluan lai”*** tiah thlarau nih cun a ka chimh.

Hi lawng si loin hi damnaak kan peeknaak kong hi ram chungah siseh, ram leng khuaza ram kip ah siseh tette na khaan lai. Cu ti tette na khaannaak le na chimnaak bia a thei mi paoh zong nih Jesuh thatnaak le Jesuh cu damnaak a sinaak le luatnaak pee tu a sinaak kong an theih lai i ***“taksa, thinlung le thlarau”*** in damnaak an hmuh lai tiah a ka chimh chih.

Jesuh fial ningin ka damnaak tette ka khaan hmasa biknaak

Jesuh sinin thlarau bia ka theih tikah kaa lawm tuk hringhran i cu bia cu ka chim lengmang. Thlah lo tein ka chim i Bawipa cu ka thangthat. ***“Jesuh kan dawt ko, ka Bawipa na si.”*** tiah ka ti lengmang. Ka ti deuh deuh kaa lawm deuhdeuh i ka dam deuhdeuh chin lengmang. *Ka chim ka timi kha ka aw cu a chuak kho rih lo. Ka thinlung chung lawng le aw a chuak kho lomi ka hmur phun lawngin a si rih.*

Jesuh fial bantukin midang sinah ka dam cang ti i tette khaan lai cu kaa ngeih hringhran, tiin zokzok i ngaktah ka fale hna le mi dangdang hna sinah Jesuh nih damnaak a ka peek i ka dam cang. Taksa, thinlung le thlarau in a dam lomi vialte hna nannih zong Jesuh kha zum u law nan dam ve ko lai tiin tette khaan i

chim ding cu kaa ngaih tuk hringhran. Bawipa remruat ah mah cu ni ka dam ka ti ni 8th January, 2000 ni chun ah cun Yangon i a ummi LBC (Lai Baptist Church) in nu bu thlacam pawl nih an hung ka zoh. Thlacampiak pah in thazaang peek ah an hung kan leng. Cu an kan len lioah zeidah na lawh, tiah bia an ka hal i ka chonh hna ah ka aw a chuak lo nain zan ah Jesuh a rat i damnaak kan peek, a timi tette khaan ka lung ah a hung chuak.

Tette ka khaannaak bia a theimi nu a dam

Jesuh thlarau fial bantukin ka damnaak tette khaan ding cu ka lung chungah a chuah caah ka aw a chuak kho nalo le bia ka chim kho nalo cun ka damnaak kong cu ka vun chim. Cu ti ka damnaak ka vun chim ka ti pah ah cun **ka aw cu amah te in a hung chuak than i ka damnaak cu tlamtling tein an sinah tette ka khaan khawh.** Cuticun Jesuh nih damnaak a ka peeknaak tette ka khaanmi an theih tikah anmah nu bu thlacam pawl zong an i nuam tuk. Mizaw kan zoh i tha peeknaak kan chim lai ti nalak ah crusade biangai tluk te kan si ko, kan i nuam tuk hringhran, thazaang kan ngah tuk tiah an chim bu in thla an cam i an tiin hna. Mah cu ti ka damnaak tette ka khaannaak cun pakhat nu nih ka ruhkhua, ka ii-awm le ka thahri faakmi a dam bak ko ee, a vun ti. "Kan vaan a tha tuk, kan vaan a tha tuk, hi ka hin lungrethei in nan um i thla kan in campiak hna lai, tiah kan ratmi cu kan mah ca tu ah a rak si, kan mah caah hlawknaak taktak a si," tiah an rak ti len. A kum a vun hlat ngai cang i a minung min kha tha tein ka vun i cinken kho ti lo.

Sibawi hnatlaak lo bu in Jesuh bia in inn ah ka tiin pi hna

Ka dam ko cang i kan tiin ko lai, tiah a ka cawngtu cu ka ti hna. Annih nih an duh hrimhrim lo. Na hnar i peep an in rawnmi na

zuhmi hi sibawipa kan bunhter than lai i sii le tihaang cu kan in ronh rih ko lai. Na dam deuh le na thazaang a um deuh tikah nan tiin ko lai, an ka ti nain Jesuh nih damnaak kan peek cang a timi hna paoh an thawh i an kal bantukin inn bak ah tiin ka duh ko. Ka damnaak cu tette piah a hau, tiah ka ti hna. **“Jesuh nih pei damnaak kan peek cang, tho law na ihphah tom law tiin cang a ka ti cu,”** ka ti hna.

Sibawipa tal kan chimh lai, an ti i sibawipa nih tiin ko seh, a dam ko lai, tiah hnatlaknaak um lo bu tein, Jesuh damnaak peekmi zumhnaak in inn ah ka tiinpi hna. Khati zumhnaak in ka dam hnu khan ka zumhnaak cu a thawng chin lengmang. Keimah hi zumhtlak cu ka si lo nain Jesuh cu zumhtlaak a si ti kha kaa fiang tuk. A um lomi umter khotu a si ti kha kaa fiang. Kan zumh ngam i a min in rian kan tuanmi paoh cu amah nih tlaam a tlinte ko lai, tiah kaa rinh chanh tuk fawn. Siinn i ka um lio ah khan a thi ko lai, tiin mi vialte khuaruahhar in an rak um. Sibawite hna zong an thiamnaak le sii an hman khawhnaak cun ka dam khawhnaak ding caah khan an hnabei kha a dong cangmi a rak si. Thla thum deeng ti lo le rawl lo in ka um i ka thazaang zong pakhat te hmanh a rak um ti lo. Pathian cu khuaruahhar Pathian a si. Kha ti ka tin hnu khan *second* pakhat hnu pakhat, *minute* pakhat hnu pakhat in ka tha a tlung thluahmah. Rawl zong caan sau lo te ah thaa tein ka ei khawh. Pathian nih damnaak a ka peekmi kha a rian tuan khawhnaak ding caah le a sunparnaak langhter khawhnaak caah nunsanaak a ka peek bantukin cu hlanah ngakthah hna umnaak thaa ngei loin rua le *danih* in sakmi inn chia te ah an rak ummi kha, tlakrawh inn thaa ah umter ding Pathian nih a duh hna ca zongah a rak si.

Thlarau fialnaak in ngaaktah pa umnaak inn hmun ka thianhpi hna

Pathian rianṭuannaak hi khuaruahhar ngaingai a si. Jesuh min in ka dam, tiah zumhnaak in ka chuah hnu khan Bawipa nih thazaang thar a vun ka peek ciammam i siinn in ka chuahnaak a ni hnihnaak zan bak ah Bawipa sinin a raami bia cu MyanmarAgape Orphanage pa innsaknaak caah hmunhma na thianhpi hna lai i foundation na chiah lai, tiah thlarau in theihternaak bia a ra. Cucaah a thaizing kha Pa inn saknaak hmun kan thian lai, tiah ka ti hna. Mah ka zawt lioah cun Chin land (Lai tlang) in thih lai i ka kaa chonhtak le zoh duh ah ka nute Pi Dar Tial, ka pate Pu Buan Hre, Ka unu Pi Tial Doi, kan nau le a simi Pi Phir Thlia, Pi Ngun Dim le Pi Kawl Men, Pi Zung Hnem le a fale hna Siang Tawi, Hnem Bawih le Albert hna zong Yangon kan umnaak ah an rak ra ve. Cu hna cu an khuaruah a har tuk. A thi lai tiah kan timi ka dam tiin siinn in nizan tihni ah na kan chuahpi, atu zarh khat hmanh rau lo ah inn saknaak innhmun kan thian lai i rian kan ṭuan lai, ti cu a si kho duh bak lomi a si. Siinn umnaak ah tangka a dih cikcek i,



Ngaaktah pa in hmun ka thianh pi lio hna

mi docawi lawngte a si cang. Atu kan tlunnaakhmanh tangka aum lai lo kan ti lioah zeï tangka hna in dah sak a si hnga? Tlakrawh bultan le thetse pung khat hmanh um lo i, tlakrawh innpi kan sa lai ti i a hmun thianh zong cu mi nih hruh lawng si loin molh ah an kan ruat ko lai lo maw, tiah ka pate Pu Buan Hre le ka nute Pi Dar Tial nih cun an ka ti. Asinain kei tu nih cun “minung si ningin le ruah ning cun a si kho taktak lo. Taksa thinlung nih a phan lo. Tangka zong zehmanh a ummi a si lo nain Bawipa nih tuah uh, tiah a ka fialmi a si caah kan tuah ko lai, Bawipa nih a ka fialmi cu, Bawipa nih a khaan te ko lai,” tiah ka ti ve hna. Cucaah ka bia kha an ka al ngam cio ti lo i siinn in ka chuahnaak a ni thumnaak ni ah pa inn saknaak ding caah foundation tuahnaak inn hmun cu ka thianhpi hna.

Bawipa fialmi cu bawipa nih a khaan ko

Myanmar Agape Orphanage Pa inn saknaak foundation cu ni hnih chung tha a tein kan thianh hnu ah siinn in ka tinnaak a ni sarihnaak ni ah Myanmar Agape Orphanage pa inn saaknaak ding caah a tangka in siseh, mi bia kamhnaak le inn saknaak thilri in siseh zeï taktak hmanh um lo bu tein Pathian sin in a rami thlarau bia cu amah Bawipa Pathian nih tlam a tlinte ko lai ti zumhngamhnaak he foundation ka chiahpi hna. Bawipa cu a tha i a um lomi umter khotu a si bantukin tlakrawh pakhat le thetse pei khat hmanh um loin le tangka pia khat hmanh um lo bu tein Bawipa nih fialmi amah bia ngaih in zumh ngamhnaak in thlacamnaak he foundation cu ka cawhpi hna. Hi kan foundation kan cawh lioah hin kan sining le kan harning ei awk hmanh kan tlam tlin lo a theimi a cheu nih cun an lung chung te in an kan nihsawh. Asinain Bawipa nih cun a bia cu a let bal lai lo tiah zumh ngamhnaak cu ka ngei peng. Mah tluk in sibawite zong nih na thi hrimehrim lai an ka ti mi hmanh pei a ka damter i nunnaak a ka peek cu, inn saknaak thamtham cu a kan



Mr. Reuben Bawi Er nih Foudation a cawh lio

pee hrimhrim ko hnga lo maw tiah kei cu ka hna a ngam ko. Cu foundation vawlei kan cawhmi kan lim deuh hlanah Minzua i a ummi tlakrawh tuahmi U Hla Htay ruah lo pi in ka sinah a rak ra. Amah cu ka theih balmi zong a si lo. Ka tlakrawh tuahmi ka zuar kho lo i atu a chiahnaak ka ngei lo, inn saknaak foundation an cawh ti ka theih i nan duh ahcun man fawi tein le a ba in kan peek hna lai, tiah a hung ti. Nan ngeih tik paoh ah nan ka peek te ko lai, tiah a vun ti chap. Asi ah vun kan ngalh ko ngat, ka ti. Cu zanlei cun tlakrawh cu a ba cun amah theng te nih mawtaw a vun mongh i a kan ngalh. Thla thum hlan ah a man chamnaak zong Bawipa nih a kan peek than ai. (Halelujah! Bawipa cu a tha tuk, A min thangthat in um ko seh.)

A rau hrimhrim lo, a hmai zarh ah ruah lopi bak in Yangon i a ummi Full Gospel Assembly in Rev. Dr. Dam Suan Mung (Mung Tawng) le rian tuantu pawl mawtawka pahnih in an hung kan leng dut ko. Zei ko dah a si hnga ti nalak ah Pathian cu Jehova Jireh tlacop Pathian a si i a zumtu hna caah cun zeizong thil ti kho a si, timi thawngtha taktak Rev. Dr. Mung Tawng nih



Mrs. Mung Tawng nih tangka le thil a ka pek lio

bia tawite a chim i keimah damnaak le Pathian rian ka òuan khawhmi te ka òuannaak kong tu kha tette a ka khaanter ko hen cu. Cu ka tette khaanmi cu an lung a suk tuk ve hna. Cu hnu ah tangka tompi le thil tompi an vun ka peek ko ee. Mah khan kei cu ka lung a hno i bia zong chim kho ti loin ka mitthli tu a tolh. Pathian hi a òa tuk. Hi bantukin kan ruah lopi ah nan rak ra i tangka hna nan vun kan peek hi kan i lawm tuk. Pa inn kan sa i a di cih a za cang nain di cih awk caanphio cawk naak kan ngei lo i mah tangka te hin caanphio kan cawk ko lai, tiah ka òah aw le ka hromhrol khar bu in ka vun chim i ka bia a dongh hlan ah Rev. Dr. Mung Tawng a hung dir i ka hnu lei in a vun ka kuh pah in a si lai lo sayapa, mah hi tangka cu nan ngakchia ei awkah kan timi a si. Ngakchia kha sa zong nan cawkpiak hna lai, a vun ti chih. Cu hnuah a chap rihmi cu canphio cawknaak ah cun nan hmang lai lo, nan hmang hrimhrim lai lo, tiah a nolh chih. Caanphio cih ding cu Bawipa nih a khaan te ko lai, tiah a ka ti i a ka òutter. Kei zong ka mitthli hnawh pah in ka òu ve. Atu mah hi ca ka van òial pah zongah hin mah kha lio kan sining kha ka vun ruat òhan i mah hi ca hi ka mithli hnawh cawk

lo he ka tialmi a si.



Can phio anrak put mi caah thla kan cam lio

Mah cu lio kan sii ning cu a har hringhran. Eidin awk har cu va um seh law kan umnaak a that lo tuk ruangah, ruah sur lio caan hna ah cun a cheu ngakchia pawl cu it lo hna in an thu peng tawn. Mah kha lio te kha mu, ka ti ah Bawipa dawtnaak a ka theihter tawn. Careltu vialte hna kan hnu lei sii ning hi i philh hlah u sih law, kan nunnaak hi Bawipa caah samh ko hna u sih mu!!!

Ahmai zarh ni thum ni ah cun caanphio cih a za cang lai, tiah inn satu nih an ka ti. Ni hnih ni ah cun caanphio cu cawk ding a si cang. Kannih cu thlacam leng cun kan ti khawhmi cu a um ti lo. Ni hnih ni zing ah zei kan hmu lai maw kan ti kan hmu lo. Chun zongah kan hmulo, zanzongah kan hmutilo. Thlacukan cam ko i Lehtama pawl nih cun kan ra lai maw an ti. Nan ra ko lai ta, di pei kan cih lai cu, ka ti hna. A di a phan cang maw, an

ti i Bawipa nih a khaan te ko lai, ka ti hna. A thaizing, zingkate thla ka cam ah hna ngamnaak ka sinah a ra. Hi thil hi tette khaan ding a si te lai, tiah ka lungthin chung ah a um. Thlacamnaak in ka hung tiin ah cun mawṭaw aw ka theih. Cu mawṭaw cu kan campus chungah cun a hung lut duk ko. Zei ko dah a si hnga tiah ka vun hal hna ah cun Rev. Dr. Mung Tawng le a Khrihfabu nih caanphio cih ding an rak kan kuatmi a si. **Bawipa cu a ṭha tuk a tlai zong a tlai lo i a tuanh zong a tuan hlei lo. Bawipa min thangṭhat cio hna u sih.**

Mah cutin Bawipa cu a ṭhat tuk ruangah amah bia bantukin zumh ngamhnaak he thlacam buin rian kan thok tikah Singapore in Brother Michael Leong zong nih kan inn a ṭhat lo i a zuh dih ruangah ngakchia hna zong ruah a sur lio caan hna ah cun zan khuadei it loin an um timi thawng kha a theih tikah a dang inn saknaak i a dihmi tangka le tlakrawh man tehna zong kha a van kan cham piak ve. Cuticun Bawipa ṭhatnaak thawngin a tung pee 100 a vaang pee 27 in kan sakmi pa inn a ngan ngaingaimi 2000 kum dih hlan thla kua chungah tlaam tling tein kan liim.



Pa inn onnaak kan tuah lio

Siizung le Kawl Sitama sinin a lung a dongmi Mah Saan Nai

Hi bantukin Bawipa thlarau nih a ka fial i ka tñanmi thawngin thil khuaruah har Pathian nih aa langhnaak le a si kho bak lo dingmi a si khawhnaak le a tlamtlin khawhnaak ti bantuk tampi a um ko. Bawipa nih thla na campiakmi hna damnaak ka peek hna lai a ti bantuk in lungthin kek kuai taktak le zumhnaak he thla ka campiak i a dam mi zong an um. Keimah bantuk in na thi lai an timi thla kan campiak i a dammi hna an um. Khuachia nih a tuahmi le a molhtermi hna a dammi zong an um. Hi chungah pakhat te tehte vun khaan ta ka duhmi cu Hmawby Wanetchaung i a ummi Mah Saan Nai kong hi a si.



Mah Saan Nai a zawt lio


Mah Saan Nai hi Hmawby peng Wanetchaung khua i a ummi a si i amah cu zum lo tu Buddhist a si. 2000 kum khan a zawtnaak nih hin a pel i siinn le sekhaan kip ah a kal i Kawl phungki le sitama sin zongah si aa thlop lengmang. A dam kho ti lo i a

paw zong fapawi naak hmanh in a ngan deuh cang i thih aa tim cang. Phungki hna le sitama le sekhaan nih an ti kho ti lo. Dam a duh tuk ruangah Jesuh nan timi sinah thla ka campiak law ka dam kho hnga maw, tiah ka sinah a ra. Na zumh ahcun na dam ko lai, na lu cung kut chuan in thlacamh cu na duh lai maw, tiah ka ti. Kawl nih cun lu tongh le sam tongh cu an duh bak lo cu mu. Thla cu kan camh i, a dam cu a dam ko lai, asinain a fiannaak ah siinn ah kalpi u law mi sin zongah tette khaan tlaak a si lai, timi kha ka thin lung chungah a ra tha. Cucaah sizung ah kan in piah lai, ka ti. Anih nih sizung nih cun an ka damh kho ti lo i pei nan sinah thlacamh dingin ka rat cu a ti. Thla zong kan cam lai i sizung zongah cun kan in piah thiamthiam lai ka ti i a lung a tling. Cucaah siinn ah cun kan piah. Kan phak zan ah a paw chung i tii a ummi cu an thlorpiak i palaang thol in thol 24 a si. A thaizing ah an thlor than i thol 14 an thlor than. Mah hnu cun duhsah tete in ni hnih thum chung an thlor. A paw cu a zor dih ko nain operation tuah thiamthiam lo ahcun a tha kho lai lo, tiah sibawipi nih a ti caah operation cu tuah ding ah operation khaan chung ah cun an luh pi. An vun khuai i a chungril vialte cu a maan i aa fonh dih cang. A pawpi a rilpi ti bantu le a thin vialte zong maanmarang nih a zelh dih cang i a thenhmal awk zong a um ti lo. A tuah awk zong a tha ti lo an ti caah an khuainaak cu an thitpiak than. Operation a tuahtu sibawipi nih a ka auh i, hi nu cu a dam kho ti ding zong a si lo caah inn ah tiinpi ko u. Zeihmanh kan tuahpiakmi zong a um lo caah operation tuahnaak man zong kan pee hlah uh, amah tu cu chim hlah uh zarh khat chungah a thi ko lai, tiah a ka ti i inn ah kan tiinpi. Siibawipi nih mah cu tin a ti ko nain kei nih cun thla kan cam i a dam ko lai, tiah thlarau in a ka chimhmi kha ka zumh peng ko. Cu caah Mah Saan Naai caah cun rawl ulh in siseh, ulh lo zong in siseh thla kan cam lengmang.

Mah Saan Nai Jesuh min in a dam

Siibawi te nih operation tuah awk le tuah lo awk zong a chungril a um ti lo aa fonh dih i a maan dih ko cang. Zarh khat chungah a thi hrimhrim ko lai, an timi cu ni khat hnu ni khat in a dam i sii inn a chuahnaak a zarh hnihnaak ah kan i pumhnaak biak inn a phan kho i ka dam cang tiah tette a khaan khawh. Khuaruahhar thil tak tak a si ko. **Bawipa nih sunparnaak co ko seh.**

Mah Saan Nai nih tette a khaan ah hin anmah Kawl khuachung mi nih cun a dam ding hi aho hmanh nih an zum lo. Khrihfa thlarau nih caan ze mawzat khuaruahhar ser in a vun damter ta ko lai, siibawite zong nih a thi hrimhrim lai an ti i a thla hmanh a nguh lai lo, tiah an ti cio. Kan campus chung a ummi lila micheu zong lung cu a hel pah ko. Zeicahtiah operation tuah loin si seh law a leenglei zohnaak in le darthong ngaihnaak in a thi ding a si ti hna seh law cu sibawite cu an palh kho ti awk a si hnga. Atu cu amah kha operation an tuah i a chungril vialte kha tha tein an zoh dih i an chek dih. Cu ti an tongh tham i an zoh



Mah Saan Nai nih Jesuh min in ka dam tiah Tette a khaan lio.

dih cikcek hnu ah a ze i ti hmanh in a chung ril hna kha thleidan
awk zong tha ti loin aa fonh dih cang i a maan dih cang caah a
tuah awk a tha ti lo, zarh khat chungah a thi ko lai, tiah an timi
a si. Hi bantuk minung nih damnaak a vun hmuh than mi cu
Jesuh min hrimhrim in a dam ti kha a fiang tukmi a si.

Mah Saan Naai atu tiangin a nung ko

Mah Saan Nai a damnaak kong hi mi cheukhat sinah tette ka
khaan tikah an zum kho hrim lo. Caan tlawmpal te vun that i vun
dam khi a si ko lai tiah an ruah. Mi cheu nih cun a hmanthlak na
kan piah kho hnga maw a timi hna an um. Pathian nih a ka dam
ternaak le arian sung a ka fialmi hi kaa lawm tuk. A ka fialmi
rian zong hi tuan peng ning ti cu ka duh. Ka chung le zong nih
a caan ah cun mi molh bantuk in an ka ruah. Thlarau in ka thin
lung chungah rian a tuan i inn sak hna a ka fial ah cun inn sak
thluahmah cu ka duh ko. Ram thar ah rian tuan a ka fial ah cun
kal chin lengmang ka duh ko. Khual tlawn a ka fial le khual
tlawn lengmang hi ka duh ko. A si na in keimah caah si hlah
seh. Mah Ministries caah le min thatnaak caah si hlah seh. Zei
zong kan tuahmi hi Bawipa ca tu ah le Bawipa sunparnaak caah
si ko seh ti hi ka sa duh thah a si.

Mah Saan Nai atu tiang a nung ko ka ti mi zong hi porkhawtnaak
ca ah ka timi a si hrimhrim lo. A thi ciami khan in an ruah cio mi
kha Bawipa min in a nun ko ca ah a cunglei bia zong tlawmte
in kavun langhter duhnaak khaa asi. Porhlawtnaak caah a si
hrimhrim lo.

Mah Saan Nai cu nihin atu hi cauk ka tial ni ah hin hung ka
leeng ta tiah len ka hei sawm. Amah zong nih thlarau lei in a pa
ka si bantukin ka auh paoh le a herh ka ti caan paoh ah cun a
ra lengmang. Cucaah hi na damnaak ca a relmi vialte hi zeidah
cah na duh hna, na duhmi cah hna tiah ka ti. *A ka timi cu hman*

*a thar in ka thla tha an law a hlan ka rak zawt hlan a luan
ciami kum hra (10 kum) naak hmanh in atu ah ka no deuh le
kaa dawh deuh hi ka hmu hna seh, a ti.*



Mah Saan Nai (22 July, 2-13)

**Mah hi ti tette ka khaannaak hin le ka ca tialmi tete an rel i
Bible caang ka tialmi tete an relnaak le an chim pengnaak in
ka dam bak a timi le phone in lawmhnaak bia a ka chimmi
hi an tam ngai ngai. (Haleluiah!)Bawipa nih thangthatnaak
le sunparnaak vialte cu co ko seh. Keimah thil ti khawhnaak
ah zeihmanh a um lo.**

Pathian thil ti khawhnaak le a thlarau thianghlim rianthuannaak
lawng te a si. Hi bantu kin tette khaan awk le chim awk hi a
tam hringhran. Porhlawtnaak le keimah tinaak hna ah mi nih an
ruah sual lai ti ka phaan caah a dang cu ka tial ti lai lo.

Bawipa fial bantu kin ramleng Malaysia ah tette ka va khaang i thla ka campiak hna

A luan ciami kum hnih ah khan Malaysia ah Crusade tuah ding le thlacampiak ding in an ka cah i ka vung tlawng hna. Cu cu thlacampiak ding an tam tuk ti kha ka theih i chunglei thlarau fialnaak zong a um caah ka vung kalmi a si. Pathian nih amah a rian tuannaak le Thiang Thlarau thil ti khawh thawnnaak a phuan i an thla cam cah mi cio kha tlaam a tling ngaingai. Kan i lawm tuk hringhran na thlacampiaknaak Pathian nih mithmuh kuttongh in a kan leh tiah Phone le mail in a vun ka chim thaam mi an tam ngaingai. Hi vialte hi minung thil ti khawh thawnnaak si lo in Pathian thiang thlarau thilti khawh thawnnaak in a si. **Bawipa nih thangthatnaak co ko seh.**

Bawipa nih **“Damnaak kan peeknaak kong hi ram chung ram leng ah a herhnaak paoh ah na kal lai i na damnaak kong tette na khaan lai, thla na campiak hna lai i na thlacampiakmi hna paoh kha keimah nih damnaak ka peek hna lai i an herhmi hlawhtlinnaak le tlaamtlinnaak ka peek hna lai”** a timi kha ka vun i lung hmuih chin lengmang. Bawipa sin lawmhnaak bia chim le a thangthat hi a nuam chin lengmang in ka theih. Keimah thilti khawhnaak zehmanh a um thiamthiam lo. **Bawipa tu nih thangthatnaak co seh law a min thiang hi hlorh in um chin lengmang ko seh.**

Cu ti Malaysia ka vung kal zongah cun Australia, Canada, Norway, Denmark le US tibantuk in phone chungin thlacam cah tu le phone chung hin thla rak ka campiak ko tiah a haltu an tam tuk caah rawl einaak caan le ihnaak caan hmanh ngei lo in phone chung hna in thla kacampiak hna.

Biatlaang kawmnaak

Hi tette khaannaak cauk hi minung nih tialmi a si ko na in minung sin in ara mi le minung thluak sining in a si lo. Aum bal lomi umter khotu, a si ning in si lo in khuaruah har in thil ti kho tu Pathian rianṭuannaak tette ka khaannaak cauk a si. Minung fim thiamnaak in tuahmi le ṭuan mi a si lo. Cucaah i porhlawt pi ding a si lo i, ningzah pi ding zong a si ve lo ti kha kaa fiang tuk. Bawipa Pathian sinin a rami bia kha ka tialmi a si ko. Cu ti a si caah Bawipa sunparnaak tu hi vawlei cung khuaza ram kip ah lang chin lengmang seh law a thil ti khawhnaak le a ṭhawnaak le a kan khamhnaak thawng tha hi vawlei cul dih ko cang seh, tiah ka saduhthahnaak a si. Cucaah hi saduhthahnaak a tlaam a tlin khawh naak lai **“PATHIAN LAWNG NIH CANCER ADAMTER KHAWH”** timi hi cauk hi Bawipa nih thluachuahnaak pee seh law, hi cauk a reeltu le chimnaak in a thei chintu vialte hnaa **“Taksa, Thinlung le Thlarau”** a cancermi hna nih damnaak tlaamtling hmu cio hram ko hna seh. **Bawipa Pathian nih sunparnaak co ko seh.**



J.P. Biak Tin Sang (LL.B)

Keimah hi August 4, 1951 ni ah Thantlang peng Ruakhua ah ka chuaak. Ka pa cu Rev. Halleluiah Pa Theu a si i ka nu cu Pi Iang Tial a si.

An kan hrinmi fa panga hna lakah fapa upa bik ka si. December 31, 1959 ni ah Hakha Khuathar ah kan chung te in kan i thial. 1967 kum ah High Scool final ka awng i 1968 in cozah rian ka tuan. LL.B ka hmuh hnu 1984 kum ah Judicial Officer Grade IV ka tuan. 1988-2000 kum tiang Myone Biaceih Bawi ka tuan. Pathian fialnaak thawngin Myanmar Agape Ministries cu July 7, 1989 ah ka dirh i nihin ni tiang a si.

Pehtlaihnaak: J.P.Biak Tin Sang

Founder & President

Myanmar Agape Ministries

Email: jpbiaktinsang@gmail.com

myanmaragape@gmail.com

pahlunpa@gmail.com

Phone: Hp: 09 509 5748, Office: 09 4903 1966;

Residance: 09 7310 1399

1999 kum ah Cancer in ka zaw i sibawite nih a thi hrimhrim lai, an rak ka ti. Asinain January 8, 2000 in Pathian nih damnaak a ka peek. Ka dam lawng si loin amah Pathian rian tampi a ka tuanter. Cu ka damnaak cu hi ca a reltu vialte nih nan hngalh i cancer in a zawmi vialte hna zong ka dam bantukin an dam khawh ve cio naakhnga saduhthahnaak nganpi he hi cauk hi ka tialmi a si.
